

*śrīḥ*  
*śrīmatē rāmānujāya namaḥ*  
*śrīmatē nigamāntamahādēśikāya namaḥ*  
*śrīsītālakṣmaṇabharataśatrughnahanumatsamēta śrīrāmacandra*  
*parabrahmaṇē namaḥ*

*śrīmadrāmāyaṇē vālmīkiyē ādikāvyaē ayōdhyākāṇḍē*  
**॥ *dvādaśādhikaśatatamaḥ sargaḥ* ॥**

*This document has been prepared by*  
*Sunder Kidāmbi*  
*with the blessings of*  
*śrī raṅgarāmānuja mahādēśikan*  
*His Holiness śrīmad āṇḍavan śrīraṅgam*

śrīḥ  
śrīmatē rāmānujāya namaḥ  
śrīmatē nigamāntamahādēśikāya namaḥ  
śrīsītālakṣmaṇabharataśatruḡnahanumatsamēta śrīrāmacandra  
parabrahmaṇē namaḥ

## ॥ dvādaśādhikaśatatamaḥ sargaḥ ॥

rṣiṇāṃ bharataṃ prati śrīrāmājñayā nivartituṃ  
sammatirbharatasya śrīrāmacaraṇayōḥ praṇipatya puriṃ prati  
calituṃ tatprati prārthanā śrīrāmēṇa taṃ prabōdhya svīyāṃ  
caraṇapādukāṃ dattvā tēṣāṃ sarvēṣāṃ tataḥ prasthāpanam

tamapratimatējōbhyāṃ

bhrātr̥bhyāṃ rōmaharṣaṇam |  
vismitāḥ saṅgamaṃ prēkṣya  
samupētā maharṣayaḥ ॥ 2.112.1 ॥

antarhitā munigaṇāḥ

sthitāśca paramarṣayaḥ |  
tau bhrātarau mahābhāgau  
kākutsthau praśāsaṃsirē ॥ 2.112.2 ॥

sadāryau rājaputrau dvau

dharmajñau dharmavikramau |  
śrutvā vayaṃ hi sambhāṣā -  
mubhayōḥ spr̥hayāmahē ॥ 2.112.3 ॥

tatastvṛṣigaṇāḥ kṣipraṃ  
 daśagrīvavadhaiṣiṇaḥ |  
 bharataṃ rājaśārdūla -  
 mityūcuḥ saṅgatā vacaḥ || 2.112.4 ||

kulē jāta mahāprājña  
 mahāvṛtta mahāyaśaḥ |  
 grāhyaṃ rāmasya vākyam tē  
 pitaraṃ yadyavēkṣasē || 2.112.5 ||

sadānṛṇamimaṃ rāmaṃ  
 vayamicchāmahē pituḥ |  
 anṛṇatvācca kaikēyyāḥ  
 svargaṃ daśarathō gataḥ || 2.112.6 ||

ētāvaduktvā vacanaṃ  
 gandharvāḥ samaharṣayaḥ |  
 rājarṣayaścaiva tathā  
 sarvē svāṃ svāṃ gatiṃ gatāḥ || 2.112.7 ||

hlāditastēna vākyēna  
 śuśubhē śubhadarśanaḥ |  
 rāmaḥ saṃhṛṣṭavadana -  
 stānṛṣīnabhyapūjayat || 2.112.8 ||

trastagātrastu bharataḥ  
 sa vācā sajjamānayā |  
 kṛtāñjaliridaṃ vākyam  
 rāghavaṃ punarabravīt || 2.112.9 ||

rāma dharmamimaṃ prēkṣya  
 kuladharmānusantatam |  
 kartumarhasi kākutstha  
 mama mātuśca yācanām || 2.112.10 ||

rakṣituṃ sumahad rājya -  
 mahamēkastu nōtsahē |  
 pauraajānapadāṃścāpi  
 raktān rañjayituṃ tadā || 2.112.11 ||

jñātayaścāpi yōdhāśca  
 mitrāṇi suhrdaśca naḥ |  
 tvāmēva hi pratīkṣantē  
 parjanyaṃiva karṣakāḥ || 2.112.12 ||

idaṃ rājyaṃ mahāprājña  
 sthāpaya pratipadya hi |  
 śaktimān sa hi kākutstha  
 lōkasya paripālanē || 2.112.13 ||

ēvamuktvāpatad bhrātuḥ  
 pādayōrbharatastadā |  
 bhṛśaṃ samprārthayāmāsa  
 rāghavē'tipriyaṃ vadan || 2.112.14 ||

tamaṅkē bhrātaraṃ kṛtvā  
 rāmō vacanamabravīt |  
 śyāmaṃ nalinapatrākṣaṃ  
 mattahaṃsasvaraḥ svayam || 2.112.15 ||

āgatā tvāmiyaṃ buddhiḥ  
 svajā vainayikī ca yā |  
 bhṛśamutsahasē tāta  
 rakṣituṃ pṛthivīmapi || 2.112.16 ||

amātyaiśca suhrdbhiśca  
 buddhimadbhiśca mantribhiḥ |  
 sarvakāryāṇi sammantrya  
 mahāntyapi hi kāraya || 2.112.17 ||

lakṣmīścandrādapēyād vā  
 himavān vā himaṃ tyajēt |  
 atiyāt sāgarō vėlāṃ  
 na pratijñāmaḥ pituḥ || 2.112.18 ||

kāmād vā tāta lōbhād vā  
 mātṛā tubhyamidaṃ kṛtam |  
 na tanmanasi kartavyaṃ  
 vartitavyaṃ ca mātṛvat || 2.112.19 ||

ēvaṃ bruvāṇaṃ bharataḥ  
 kausalyāsutamabravīt |  
 tējasā”dityasaṅkāśaṃ  
 pratipaccandradarśanam || 2.112.20 ||

adhirōhārya pādābhyāṃ  
 pādukē hēmabhūṣitē |  
 ētē hi sarvalōkasya  
 yōgakṣēmaṃ vidhāsyataḥ || 2.112.21 ||

sō'dhiruhya naravyāghraḥ  
 pādukē vyavamucya ca |  
 prāyacchat sumahātējā  
 bharatāya mahātmanē || 2.112.22 ||

sa pādukē sampraṇamya  
 rāmaṃ vacanamabravīt |  
 caturdaśa hi varṣāṇi  
 jaṭācīradharō hyaham || 2.112.23 ||

phalamūlāśanō vīra  
 bhavēyaṃ raghunandana |  
 tavāgamanamākāṅkṣan  
 vasan vai nagarād bahiḥ || 2.112.24 ||

tava pādukayōrnyasya  
 rājyatantraṃ parantapa |  
 caturdaśē hi sampūrṇē  
 varṣē'hani raghūttama || 2.112.25 ||

na drakṣyāmi yadi tvāṃ tu  
 pravēkṣyāmi hutāśanam |  
 tathēti ca pratijñāya  
 taṃ pariṣvajya sādaram || 2.112.26 ||

śatrughnaṃ ca pariṣvajya  
 vacanaṃ cēdamabravīt |  
 mātaraṃ rakṣa kaikēyīṃ  
 mā rōṣaṃ kuru tāṃ prati || 2.112.27 ||

mayā ca sītayā caiva

śaptō'si raghunandana |

ityuktvāśruparītākṣō

bhrātaraṃ visasarja ha || 2.112.28 ||

sa pādukē tē bharataḥ svalaṅkṛtē

mahōjvalē samparigṛhya dharmavit |

pradakṣiṇaṃ caiva cakāra rāghavaṃ

cakāra caivōttamanāgamūrdhani || 2.112.29 ||

athānupūrvyā pratipūjya taṃ janaṃ

gurūṃśca mantrī prakṛtīstathānujau |

vyasarjayad rāghavavaṃśavardhanaḥ

sthitaḥ svadharmē himavānivācalaḥ || 2.112.30 ||

taṃ mātārō bāṣpagṛhītakaṅthyō

duḥkhēna nāmantrayituṃ hi śēkuḥ |

sa caiva mātṛabhivādya sarvā

rudan kuṭī svāṃ pravivēśa rāmaḥ || 2.112.31 ||

|| ityārṣē śrīmadrāmāyaṇē vālmikīyē ādikāvye  
ayōdhyākāṇḍē dvādaśādhikaśatatamaḥ sargaḥ ||